

# YOT TE' KUXA MÂM KA'OK XOP PU KAX'ÂMI'

<sup>1</sup>Ûgmün Yot, Yeyox Kunnix pu 'äte hâpxopmâhâ', yâ Tiak hâk taknöy, tu xa kax'âmi', Topa te 'âxop xânâhâ hah, ha Topa yümüg Tak te mō'âyây xe'ëgnâg, xix Yeyox Kunnix te 'âpênânâ' xip, nüy 'âpênâ max.

<sup>2</sup>Püyâ Topa 'âkuxa mämmâ', xix mō'âyây xe'ëgnâg, xix 'âkuxa ka', ha môktu yâ 'âkuxa hittup xexka'.

## Yot te mō'âmâ'ax xop 'âktux

<sup>3</sup>Ûkxape xop, 'äte 'âp-tup pax, tu xa kax'âmi', nüy 'âkuxa ka'ogâ', nüy yümüg xuxyâ 'âktux. Yâ yümüg pupi' xok, nüy yümüg kuxa kummuk xit, nüy yânân tu' kuxa max tat. Yiy 'äte nü mīy tappet, nüy mō'ânīynâm, xayīy kuxa mām hok xop pu hām'âktux hâ' nōy yânân. Yâ Topa te yây yōg tikmū'tun pu hām'âktux xe'ëgnâg, tu 'ap xep 'âktux putup'ah. <sup>4</sup>Yâ tik xop kuxa mām 'ohnâg, tu' xaptop hâ' kuxa mām ka'ok xop kopa' tihi', tu Topa yōg tikmū'tun pu' koit, tu hâmyümmügâhâ', tu mō'âmâ'ax hâ hâmyümmügâhâ', tu Topa yōg hām'âktux xe'e hâ' yânân hām'âktux nöy. Yâ yümü yōg Topa te yümü'â hâmmxnâhâ', tu yümüg kuxa kummuk tupmâhâ', pâyâ tik te koit xop te' nōy xop pu yâ mō'âmâ', nüy yây putup'ax kummuk mīy, tu' nōy hâ' xupxet pax, tu yümüg xuxyâ puxehnâg putup nōg, nôm te yümü'â hâmyümmügâ xe'ëgnâg. Ha Topa yōg tappet te nôm tik te koit xop 'âktux tap. Yâ Topa te' yōg hâpxopmâ'ax kummuk 'âktux, tu' kummugâp-tup 'üyânân tu', nüy tu pago. <sup>5</sup>'Axop te hâmyümmüg tap, pâyâ' xaxok hok: Yâ Topa te 'Iyaet yōg tikmū'tun mōy hâpxexka 'Eyit kopah, ha hâmyâxatamuk punethok nōg, 'ihâ' kuxa mām hok xop kix. <sup>6</sup>Pexkox yōg nū'pok xop xohix, pâyâ' yâg yīpkox 'ohnâg Topa pu', tu Topa 'âxet'ax xe'ëgnâg pa', nüy Topa yânân tu' xat, yây xexka pe'paxex, tu' hitop hâ yây xexka pe'paxex, tu' xat kummuk nâm, tu yây xip'ax nīm. Yiy Topa gây kāmānat kummuk xop tu', tu pexkox yōg kāmānat kummuk hâ' gây, tu pipkup mākxap'ax hâ' hīy ka'ok, ha nôm koa hok, ha kaxīy Topa te' kummuk xop mōgâhâ', tu' tat, ha hâpxoktap tu' mām, tu' hip, pu Topa' yânân tu' xūyğâ xexka', ha' xūy kuxyâ 'ohnâg. <sup>7</sup>Tikmū'tun te xa kōmēn Xonōm 'âktux, xix kōmēn Gōmōg 'âktux, xix kōmēnnâg te hāmhumnâg tu' pip 'âktux. 'Ûxohix kōmēn hittap. Ha' yōg tikmū'tun xop te hâpxopmâ kummuk pax kamah, nū'pok xop putuk, tu'

nõy mütik nõm kummuk pax, xi' nõy hã' xupxet. Yã kuxap te mõi'hap mõi'kuma' mõi, tu' xüyghãhã'. 'Ûxaxok hok, xa 'ãxop kaxiy 'ãxüy hok.

<sup>8</sup>Yã nõm te koit xop yã yõnkup hã hãpxopmãhã', nüy yã yin kummugã', 'a Topa yõg hãm'ãktux 'üm 'ãpak'ah, 'üyipkox 'ohnãg tu', tu pexkox yõg nu'pok xop max mãnõg kummuk. <sup>9</sup>Yã nü'pok xop yõg xat'ax yã Míget, tu 'ap nõy xop mãnõg'ah. 'Ãmhok. Hõmã Míget te Hãmgãyãgnãg pu hãm'ãktux, tu Mõyyex yõg xokxax 'ãktux, ha' nõy yãnãn, 'ihã Míget mãnõg 'ohnãg, tute: “Püyã Topa 'ãmãnõg!” kaxiy. <sup>10</sup>Pa tik te' koit xop te mãnõg, pa hãmýümmüg 'ohnãg. Tu hãm yõg hãpxopmã'ax puxet yümmüg, xokxop putuk, ha' nõg. <sup>11</sup>Püyã tu kuxãnõg, nõm tik te koit xop! Tute tik hittap Kãyiy yõg putat kummuk hã' mõi, nüy yõg hãpxopmã'ax kummuk tat, tu tayümak putup xüy, tik hittap Mana'am putup, yiy hãpxopmã kummuk kamah. Hõmã Kone gãy Topa tu', ha Topa tep-tex, hãpkummuk mïy hah, ha tikmü'ün te hãpkummuk mïy kamah, Kone putuk, ha Topa te' kix kamah. <sup>12</sup>Ha tikmü'ün te' koit xop te 'ãxop yõg 'ãmuk xexka hã' mõi, tu kenmuk xo'op, tu mõktu paptux, tu' nõy xop pu' hupmãhã'. Tu yã pe'paxex, pa' nõy 'üm pe'paxex 'ohnãg. Yã texgõy xexka putuk, 'ãmuuh te 'ünõã mõi'ka'ok. Tu mĩnta kup kummuk putuk, yã hãmýãxatamuk xohix hã mĩnta 'ohnãg taha', ha mĩm kup putuk, tikmü'ün te nõm xut hãm kopah, ha yipxatit te hãptopa tu' tap. <sup>13</sup>Tu kõnãg kox xexka gãy putuk, ha yã mahapnãm. Kaxiy tikmü'ün te' koit te hãpxopmã'ax kummuk hã' hupmãhã'. Ha mãyõnnãg 'üm putuk, nõm te pexkox yõg putat xaxok, ha hitop hã hãpkumep, tu' xupep 'ohnãg, yiy Topa te' koit xop pu' pet, ha hãpkoxtap kopa' pip ka'ok, mõi'kuma' mõi, tu' pip kux 'ohnãg, yã hãptupmã 'ohnãg.

<sup>14</sup>Mõnãyxop hittap xexka 'Ënõg te Topa pupi hãm'ãktux, tu tik te mãxap 'Anão hã mõkputox. Yã 'Anão tek-tok put, ha tehomik tok put, ha tehomik-tok put, ha tehomik-tok put, tu mõktu xohix te 7, ha mõkputox 'ãxet'ax 'Ënõg, tu tikmü'ün te' koit xop 'ãktux, hu: “Pẽnã! Yümüg xuxyã nün, pexkox yõg nü'pok xop xohix te 1.000 punethok mütik nün, <sup>15</sup>nüy tikmü'un yõg hãpxopmã'ax xohix kopit, tu' nün, nüy kuxa mãm hok xop yõg hãpxopmã'ax kopit, nüy yõg hãm'ãktux'ax kummuk hã' kopit, Topa 'ãktux kummuk ha' kopit putup, tu' kummugãp-tup 'üyãnãn tu',” kaxiy.

<sup>16</sup>Yã' koit xop yiy, yã' nõy nãg, hu yã pupi' gãy nãm, xi' nõy kupex, tu yã yõg putup'ax mïy, tu yãymün xexka 'ãktux, tu tikmü'ün nõy pu' hitop hã hãm'ãktux, hu: “'Ãte 'ãp-tup pax,” kaxiy. 'Ûnõy yõg hãpxop pop'ax tu hãm'ãktux max, pãyã' kuxa kummuk!

#### Tute hãmýümmügãhã'

<sup>17</sup>Pa 'ãxop yã 'ãhã 'ãxape, yiy yümüg xuxyã yõg mõi'pok xop pe'ãpaxeh, ha Topa pupi hãm'ãktux, <sup>18</sup>tu: “Hãmýãxatamuk xox putox mõi'nãp-tup, 'ihã tikmü'ün te' koit'ax nün putup, tu xa hã yixix kummuk. Yã nõm xop kuxa mãm 'ohnãg, hu yã putup'ax mïy,” kaxiy. <sup>19</sup>Tu 'ãxop gãyãp-tup, xayiy 'ãyãxatat. Yã Topa Koxuk pu' yipkox 'ohnãg, pa yã pup-xet yipkox pip.

<sup>20</sup>'Ūkxape xop, 'āpu 'āxop mō'kuma 'āmōg Topa yōg putat hā, 'ākuxa mām ka'ok tu 'āmōg, nūy yāy ka'ogā'. Yā Topa te hām'āktux max xe'ēgnāg, tu 'ākuxa tupmāhā', xa 'ākuxa max. Topa te 'āka'ogāhā', xa Topa pu hām'āktux pax. <sup>21</sup>Topa te mō'āyāy xe'ēgnāg, yīy hāpxopmā max nōm pu', 'īhā yūmūg xuxyā Yeyox Kunnix hip, puyīy 'ākuxa ka', nūy 'ākuxa hīnnā xe'ēgnāg.

<sup>22</sup>'Āpu tikmū'ūn yāy kuxa yīkopit'ax xop 'ūm kuxa ka', yāp-tox 2. <sup>23</sup>Tu' kuxa xakix putūmnāg, 'ūmām pu'uk tu'. Tikmū'ūn te kuxap tu hāpxop max mōy, ka mō'hap, hu' nōg, kaxīy 'ānōy xop kuxa ka' kamah, pu Topa yā 'ūkuxa ka xexka', pa 'ākuxānōg, ka 'ūyōg putup'ax kummuk te 'āmōgā', xa hāpkummuk mīy.

### **Tu Topa pu hām'āktux, nūy tu' xuktux max**

<sup>24</sup>Topa te 'āpēnā'ax max, xa Topa yōg putat xak hok, tu 'ākuxa tupmā'ax, xa 'ākuxa max xe'ēgnāg, xix 'ākuxa hittupmā'ax, xa Topa keppa 'āpi'. <sup>25</sup>Pūyā Topa yāp-xehnāg max xe'ēgnāg, xi' xexka xe'ēgnāg, xi' ka'ok xe'ēgnāg, xi' xohix xat xe'ēgnāg, yā hōmā xix hōnhā, xix hāmyāxatamuk xohix xox putox 'īhā', mō kuma' mōg. Pūyā' xohix Topa xexka xe'ēgnāg 'āktux. Hamūn!.